

यद्वाग्वदन्ति । अविचेतनान्यविज्ञातानि । राष्ट्री देवानां
निषसाद मदना । चतस्रोऽनुदिश ऊर्जं दुदुहे पयांसि । क्व
स्विदस्याः परमं जगामेति । यत्पृथिवीं गच्छतीति वा ।
यदादित्यरश्मयो हरन्तीति वा ।
तस्या एषापरा भवति २८

देवीं वाचमजनयन्त देवास्तां विश्वरूपाः पशवौ वदन्ति ।
सा नो मन्त्रेषुमूर्जं दुहाना धेनुर्वागस्मानुप सुष्टुतैतु ॥

देवीं वाचमजनयन्त देवाः । तां सर्वरूपाः पशवो वदन्ति ।
व्यक्तवाचश्चाव्यक्तवाचश्च । सा नो मदनान्नं च रसं च दुहाना
धेनुर्वागस्मानुपैतु सुष्टुता ।
अनुमति राकेति देवपत्न्याविति नैरुक्ताः । पौर्णमास्याविति
याज्ञिकाः । या पूर्वा पौर्णमासी सानुमतिः । योत्तरा सा राका
। इति विज्ञायते ।

अनुमतिरनुमननात् । तस्या एषा भवति २९

अन्विदनुमते त्वं मन्यासै शं च नस्कृधि ।
क्रत्वे दक्षाय नो हिनु प्र ण आयूषि तारिषः ॥

अनुमन्यस्वानुमते । त्वं सुखं च नः कुरु । अन्नं च नोऽपत्याय
धेहि । प्रवर्धय च न आयुः ।
राका रातेर्दानकर्मणः । तस्या एषा भवति ३०

राकामहं सुहवां सुष्टुती हुवे शृणोतु नः सुभगा बोधतु त्मना ।
सीव्यत्वपः सूच्याच्छिद्यमानया ददातु वीरं शतदायमुक्थ्यम् ॥

राकामहं सुह्वानां सुष्टुत्या ह्वये । शृणोतु नः सुभगा ।
बोधत्वात्मना । सीव्यत्वपः प्रजननकर्म । सूच्याच्छिद्यमानया ।